

ఓమ్

|| కామాక్షీ-స్తోత్రమ్ ||

శ్రీమచ్ఛంకర-భగవత్పాద-విరచితమ్

కల్పానోకహ-పుష్ప-జాల-విలసన్-నీలాలకాం మాతృకాం
కాంతాం కంజ-దలేక్షణాం కలి-మల-ప్రధ్వంసినీం కాలికామ్ |
కాంచీ-నూపుర-హార-దామ-సుభగాం కాంచీ-పురీ-నాయికాం
కామాక్షీం కరి-కుంభ-సన్నిభ-కుచాం వందే మహేశ-ప్రియామ్ || ౧ ||

కాశాభాంశుక-భాసురాం ప్రవిలసత్-కోశాతకీ-సన్నిభాం
చంద్రార్కా-నల-లోచనాం సురుచిరాలంకార-భూషోజ్జ్వలామ్ |
బ్రహ్మ-శ్రీపతి-వాసవాది-మునిభిః సంసేవితాంఘ్రి-ద్వయాం
కామాక్షీం గజ-రాజ-మంద-గమనాం వందే మహేశ-ప్రియామ్ || ౨ ||

ఐం క్లీం సౌర్-ఇతి యాం వదంతి మునయన్-తత్త్వార్థ-రూపాం పరాం
వాచామ్ ఆదిమ-కారణం హృది సదా ధ్యాయంతి యాం యోగినః |
బాలాం ఫాల-విలోచనాం నవ-జపా-వర్ణాం సుషుమ్నాశ్రితాం
కామాక్షీం కలితావతంస-సుభగాం వందే మహేశ-ప్రియామ్ || ౩ ||

యత్-పాదాంబుజ-రేణు-లేశమ్ అనిశం లభ్యా విధత్తే విధిర్-
విశ్వం తత్ పరిపాతి విష్ణుర్-అఖిలం యస్యాః ప్రసాదాచ్చిరమ్ |
రుద్రః సంహరతి క్షణాత్ తద్ అఖిలం యన్-మాయయా మోహితః
కామాక్షీమ్ అతి-చిత్ర-చారు-చరితాం వందే మహేశ-ప్రియామ్ || ౪ ||

సూక్ష్మాత్ సూక్ష్మ-తరాం సులక్షిత-తనుం ఞాంతాక్షరైర్-లక్షితాం
వీక్షా-శిక్షిత-రాక్షసాం త్రి-భువన-క్షేమంకరీమ్ అక్షయామ్ |
సాక్షాల్-లక్షణ-లక్షితాక్షర-మయాం దాక్షాయణీం సాక్షిణీం
కామాక్షీం శుభ-లక్షణైః సులలితాం వందే మహేశ-ప్రియామ్ || ౫ ||

ఓంకారాంగణ-దీపికామ్ ఉపనిషత్-ప్రాసాద-పారావతీమ్
ఆమ్నాయాంబుధి-చంద్రికామ్ అఘ-తమః-ప్రధ్వంస-హంస-ప్రభామ్ |

కాంచీ-పట్టణ-పంజరాఽఽన్నర-శుకీం కారుణ్య-కల్లోలినీం
కామాక్షీం శివ-కామరాజ-మహిషీం వందే మహేశ-ప్రియామ్ || ౬ ||

ప్రీంకారాత్మక-వర్ణ-మాత్ర-పఠనాద్ ఐంద్రిం శ్రియం తన్వతీం
చిన్మాత్రాం భువనేశ్వరీమ్ అనుదినం భిక్షా-ప్రదాన-క్షమామ్ |
విశ్వాఘౌఘ-నివారిణీం విమలినీం విశ్వంభరాం మాతృకాం
కామాక్షీం పరిపూర్ణ-చంద్ర-వదనాం వందే మహేశ-ప్రియామ్ || ౭ ||

వాగ్-దేవీతి చ యాం వదంతి మునయః క్షీరాబ్ధి-కన్యేతి చ
క్షోణీ-భృత్-తనయేతి చ శ్రుతి-గిరో యామ్ ఆమనంతి స్ఫుటమ్ |
ఏకానేక-ఫల-ప్రదాం బహు-విధాఽఽకారాస్-తనూస్-తన్వతీం
కామాక్షీం సకలార్తి-భంజన-పరాం వందే మహేశ-ప్రియామ్ || ౮ ||

మాయామ్ ఆదిమ-కారణం త్రి-జగతామ్ ఆరాధితాంఘ్రి-ద్వయామ్
ఆనందామృత-వారి-రాశి-నిలయాం విద్యాం విపశ్చిద్-ధియామ్ |
మాయా-మానుష-రూపిణీం మణి-లసన్-మధ్యాం మహామాతృకాం
కామాక్షీం కరి-రాజ-మంద-గమనాం వందే మహేశ-ప్రియామ్ || ౯ ||

కాంతా కామ-దుఘా కరీంద్ర-గమనా కామారి-వామాంక-గా
కల్యాణీ కలితావతార-సుభగా కస్తూరికా-చర్చితా |
కంపా-తీర-రసాల-మూల-నిలయా కారుణ్య-కల్లోలినీ
కల్యాణాని కరోతు మే భగవతీ కాంచీ-పురీ-దేవతా || ౧౦ ||

-౦-౦-౦-